

अर्चन् ह्यैरण्यस्तूपः। सविता। त्रिष्टुप्

सविता यन्नैः पृथिवीमरम्णादस्कम्भने सविता द्यामदंहत्।

अश्वमिवाधुक्षद्धुनिमन्तरिक्षमतूर्ते बद्धं सविता समुद्रम्॥ १०.१४९.०१

सविता- सूर्यः। आत्मसूर्य इत्याध्यात्मिके। यन्नैः- यमनसाधनैः। नियमैरित्याध्यात्मिके। पृथिवीम्- भूमिम्। उपासकशरीरमित्याध्यात्मिके। अरम्णात्- अरमयत्। अस्कम्भने- च्युतिरहिते। द्याम्- नभः। चित्तमित्याध्यात्मिके। अदंहत्- अस्थापयत्। अतूर्ते- अत्वरमाणे मेघे। बद्धम्- निरुद्धम्। अन्तरिक्षम्- अन्तरिक्षस्थम्। धुनिम्- कम्पयितव्यं प्रेरितव्यम्। समुद्रम्- उदकसङ्घम्। आवरणबद्धमूलशक्तिधारामित्याध्यात्मिके। अश्वम्- तुरगम्। इव। अधुक्षत्- दोग्धि॥१॥

यत्रा समुद्रः स्कभितो व्यौनदपां नपात्सविता तस्य वेद।

अतो भूरत आ उत्थितं रजोऽतो द्यावापृथिवी अप्रथेताम्॥ १०.१४९.०२

यत्र- यस्मिन् स्थाने। स्कभितः- निरुद्धा। समुद्रः- मूलशक्तिधारा। व्यौनत्- विसृष्टा स्वधारया क्लेदयति। तस्य- तत् स्थानम्। अपां नपात्- मूलशक्तिधाराजः। सविता- आत्मसूर्यः। वेद- जानाति। अतः- मूलशक्तिधारात आत्मनो वा। भूः- भूमिः। अतः- मूलशक्तिधारात आत्मनो वा। रजः- अन्तरिक्षम्। आ- आभिमुख्येन। उत्थितम्। अतः- मूलशक्तिधारात आत्मनो वा। द्यावापृथिवी- द्यावापृथिव्यौ। अप्रथेताम्- विस्तीर्णे अभवताम्॥२॥

पश्चेदमन्यदभवद्यजत्रममर्त्यस्य भुवनस्य भूना।

सुपर्णो अङ्ग सवितुर्गरुत्मान्पूर्वो जातः स उ अस्यानु धर्म॥ १०.१४९.०३

अमर्त्यस्य भुवनस्य- स्वर्गस्य। भूना- महिम्ना। अन्यत् यजत्रम्- यष्टव्यं सर्वम्। पश्चा- अनन्तरम्। अभूत्- अभवत्। सुपर्णः- शोभनपक्षः। गरुत्मान्- गरुडः। मुमुक्षामोक्षादिप्रतीकः।

सवितुः- आत्मसूर्यात् । पूर्वो जातः- प्रथमं जातः । आत्मसूर्यस्य प्रथमज इति भावः । सः- असौ सुपर्णः । अस्य- एतस्य सूर्यस्य । धर्म- स्वभावम् । अनु- अनुसृत्य वर्तते ॥३॥

गाव इव ग्रामं यूयुधिरिवाश्वान्वाश्रेवं वत्सं सुमना दुहाना ।

पतिरिव जायामभि नो न्येतु धर्ता दिवः सविता विश्ववारः ॥ १०.१४९.०४

गावः- धेनवः । ग्रामम् । इव- यथा । यूयुधिः- वीरः । अश्वान्- तुरगान् । इव- यथा । सुमना- प्रेमयुक्ता । दुहाना- क्षीरं दुहाना । वाश्रा- धेनुः । वत्सम्- शाबम् । इव- यथा । पतिः- भर्ता । इव- यथा । जायाम्- भार्याम् । तथा । दिवः- नभसः । धर्ता- धारकः । विश्ववारः- सर्ववरेण्यः । सविता- सूर्यः । नः- अस्मान् । अभि न्येतु- अभ्यागच्छतु ॥४॥

हिरण्यस्तूपः सवितर्यथा त्वाङ्गिरसो जुह्वे वाजे अस्मिन् ।

एवा त्वार्चन्नवसे वन्दमानः सोमस्येवांशुं प्रति जागराहम् ॥ १०.१४९.०५

सवितः- हे सूर्य । हिरण्यस्तूपः- दीप्तस्तम्भः । दीप्तैकाग्रतासम्पन्न इति भावः । आङ्गिरसः- अङ्गनशील उपासकः । अस्मिन्- एतस्मिन् । वाजे- यज्ञे । यथा । त्वा- भवन्तम् । जुह्वे- आह्वयत् । एव- तथा । त्वा- भवन्तम् । अवसे- मद्रक्षार्थम् । वन्दमानः- नमस्कुर्वन् । अर्चन्- स्तुवन् । सोमस्येवांशुम्- रसोन्मुखो यथाभवं तथा । अहम् । प्रति जागर- जागर्मि ॥५॥